

በአዲስ ዓመት መልካም ፍሬ

በስመአብ ወወልድ ወመንፈስ ቅዱስ አሁዱ አምላክ አሜን

እግዚአብሔር በጥንተ ፍጥረት በዕለተ ረቡዕ ቀንና ሌሊትን የሚለዩ ፣ ለዘመናት ፣ ለዕለታት ፣ ለዓመታት መቁጠሪያ የሚያገለግሉ በሰማይ ጠፈር ላይ ብርሃናት ይሁኑ ብሎ በማዘዝ ፀሐይን በቀን ጨረቃንና ከዋክብትን በሌሊት እንዲያበሩ ከፈጠረበት ዕለት ጀምሮ የተፈጠሩበትን ዓላማ ሳያዘቡ የፈጣሪን ትእዛዝ ሳያንድሉ መዓልትና ሌሊት ፣ ክረምትና በጋ ሲለዋወጡ ፣ ሰዓታት በዕለታት ፣ ዕለታት በዓምንታትና በወራት ፣ ወራትም በዓመታት እየተፈራ ረቁ እስከአሁን ድርሰናል ። (ዘፍጥ. ፩ ፣ ፲፬-፲፱)

በዘመናት ሂደት ውስጥ ትውልድ ይሂዳል ፣ ትውልድ ይመጣል ። እያንዳንዱ ሰውም የትውልድ አንድ ቅንጣት በመሆኑ በዘመን ውስጥ ይወለዳል ያድጋል ይሞታል ። ሰው በጊዜ ውስጥ ተፀንሶ የመወለድ ፣ የማደግና ምቶ ወደ አፈር የመመለስ የጋራ ባሕርይ ቢኖረውም በልደትና በመቃብር መካከል ባለው ሕይወት ውስጥ እያንዳንዱ ሰው የተለያየ የሕይወት ታሪክ አለው ። ስለዚህም በሕይወት ዘመኑ ሀዘንና ደስታ ፣ ድንኳትና ብልጽግና ፣ ሕመምና ጤንነት ፣ መውደቅና መነሳት . . . ይፈራረቁበታል ።

ሰው ቀድሞውኑ የተፈጠረው የአምላኩን ሕልውና እውቆ ሕጉን ትእዛዙን ጠብቆ በማያልፈው ዓለም ለዘለዓለም ለመኖር መሆኑን ቅዱሳት መጻሕፍት በየአንቀጹ ገልጸዋል ። ይህን ተረድቶ ፈጣሪውን የሚወድና በሕግ በአምልኩት የሚጸና ሰው በምድራዊ ሕይወቱ ታሪኩ ያማረ ፣ በሰውም ዘንድ የተከበረ በፈጣሪውም ዘንድ የተመረጠ ይሆናል ። ለቅድስና የተፈጠረ ሰው ከተፈጠረበት ዓላማ ውጪ በክህደትና በኃጢአት የሚኖር ከሆነ በሥጋም ሆነ በነፍስ በሰውም ሆነ በፈጣሪ ዘንድ ተቀባይነት የሌለው የተጠላ ይሆናል ። እድሜ የሕይወታችንን ሂደት ወደኋላ ዘወር ብለን እይተን የምንገመግምበት መስተዋት በመሆኑ በእድሜ ውስጥ ሕይወታችንን መርምረን ራሳችንን የማናስተካክል ከሆነ ከዘመን ዘመን መሸጋገሩ እድሜ መጨመሩ ጥቅም የለውም ።

ረጅም ወራት ሰፊ ዘመናት ማግኘታችን ፍሬ ሃይማኖት ፍሬ ምግባር አፍርተን የአትክልቱን ባለቤት ፈጣሪያችንን እንድናስደስተው ነው ። ይህንንም ጌታችን በሉቃ. ፲፫ ፣ ፩-፱ ላይ “አንድ ሰው ዘወይኑ አትክልት የተተከለች በለስ ነበረችው ። ፍሬ ሊፈልግባትም መጥቶ ምንም አላገኘም ። የወይን አትክልት ሠራተኛውንም እነሆ ከዚህች በለስ ፍሬ ሊፈልግ ሦስት ዓመት እየመጣሁ ምንም አላገኘሁም ቁረጣት ስለምን ደግሞ መሬቱን ታጉ ሳቁላለች? አለው እርሱ ግን መልሶ ጌታ ሆይ ዙሪያዎን እስከኩተኩትላትና እስካለማት ድረስ በዚች ዓመት ደግሞ ተዋት ። ወደፊትም ብታፈራ ደህና ነው ያለዚያ ግን ትቆርጣታለህ አለው” በማለት በምሳሌ ነግሮናል ።

ጌታችን ከዚህም ሌላ በዮሐ. ፲፭ ፣ ፩-፮ ላይ “. . . እኔ የወይን ግንድ ነኝ እናንተም ቅርንጫፎች ናችሁ ። ያለእኔ ምንም ልታደርጉ አትችሉምና ። በእኔ የሚኖር እኔም በርሱ እርሱ ብዙፍሬ ያፈራል ። በእኔ የማይኖር ቢሆን እንደ ቅርንጫፍ ወደ ውጭ ይጣላል ። በማለት በፈጣሪው በክርስቶስ አምና የምግባር ፍሬ የማያፈራ ሰው በገሃነም እሳት እንደሚቃጠል ያሳያል ።

እንግዲህ እግዚአብሔር በቸርነቱ ከዘመን ዘመን ካሸጋገረን ያለፈውን ዓመት ሥራችንን አጢነን መጥፎውን ትተን መልካም ፍሬ ለማፍራት ራሳችንን የምናዘጋጅበት የምናስተካክልበት ወቅት አሁን ነው ። በእድሜ ላይ እድሜ የምናገኘው በንስሐ ታድሰን አሮጌ ሰውነታችንን ትተን በአዲስ አካል ጣፋጭ ፍሬ ስናፈራ ነው ። (ኤፌ. ፮ ፣ ፫-፲፰ ማቴ. ፲፫ ፣ ፩-፳፫)

በዚች አነስተኛ እድሜአችን የምንሠራው ሥራ የዘለዓለም ሕይወታችንን ዕድል የሚወስነው በመሆኑ በኑርአችን ጠንቃቄችን ንጹሆች ልንሆን ይገባል ። በዚህች እንፋሎት እድሜአችን ካወቅንበት የዘለዓለም በረከት ፣ ካላወቅንበት የዘለዓለም መርገም የምናገኝ መሆኑን ተረድተን ሕይወታችንን እናስተካክል ። (ዮሴ. ፱ ፣ ፲፫-፲፮ መዝ. ፲፪ ፣ ፲፬-፲፮)

እንግዲህ ‘መልክት’ም ይህ የያዝነው ፲፱፻፳፮ ዓ.ም. ሀላችንም በንስሐ ታድሰን መልካም ፍሬ አፍርተን በረከት የምናፍስበት ፈጣሪያችንን የምናስደስትበት ዘመን ያድርግልን በማለት መልካም ምኞቷን ትገልጻለች ።

